

Ngāue fale'i fakaakó

Fakamatala ma'ae ngaahi mātu'á mo e kau tauhi'

'Oku lava ke ma'u 'e he ngaahi 'apiako pule'anga kotoa pē 'i NSW 'a e tokoni fakasaikolosia 'o fakafou 'i he ngāue fale'i fakaakó.

'Oku kau 'i he ngāue fale'i fakaakó 'a e kau fale'i fakaako mo e kau saikolosia fakaako 'a ia 'oku nau fai 'a hono fale'i, vakai'i fakasaikolosia mo e ngaahi ngāue tokoni ma'ae fānauakó mei he ako tokamu'á ki he Ta'u-ako 12. 'Oku nau ngāue fakataha mo e ngaahi fāmili', kau ngāue fakaakó, mo e kau palofesinale kehé ke poupou'i 'a e ako, mo'ui lelei faka'atamai mo e ngaahi fiema'u ki he lelei 'a e fānauakó, pea ke fakatupu ha ngaahi 'ātakai fakaako 'oku malu, mo'ui lelei, mo poupoua.

'Oku ma'u 'e he kau ngāue fale'i fakaako kotoa pē ha ngaahi tu'unga fakaako kuo paasi 'i he saienisi 'o e 'atamai' pea ngāue'aki 'enau taukei 'i he mo'ui lelei faka'atamai', akó, mo e 'ulungāangá ke tokoni'i e fānaú mo e to'utupú ke nau lavame'a faka'atamai, fakasōsiale, faka'ulungāanga, mo fakaeloto.

'E lava 'e he tokotaha ngāue fale'i fakaakó pe tokotaha saikolosia fakaakó 'o:

- 'oatu ha fale'i ma'ae fānauakó
- vakai'i 'a e ngaahi fiema'u fakaako mo e mo'ui lelei faka'atamai 'a e tokotaha akó
- fengāue'aki mo e kau faiakó mo e kau ngāue mataotaó
- tokoni'i e ngaahi fāmili' ke nau mahino'i mo nau tokanga'i e ngaahi fiema'u fakaako mo e mo'ui lelei faka'atamai 'a 'enau fānaú
- fengāue'aki mo e ngaahi kautaha mei tu'á mo e kau palofesinale 'i he mo'ui lelei faka'atamai' ke fai ha tokoni fakafekau'aki fakalukufua ki he fānauakó fakafo'ituitui.

'I he taimi 'oku ngāue ai mo e fānauakó, ngaahi mātu'á pe kau tauhi', mo e kau faiakó, 'e fakamatala'i 'e he kau ngāue fale'i fakaakó 'a e founa 'o 'enau ngāué fakafanongo fakalelei ki he me'a 'oku lea 'aki', tokoni ke fakamahino'i 'a e ngaahi me'a ke fili mei ai' mo poupou'i 'a e fai tu'utu'uni 'i he mahinó.

'Ikai fakahāhāholó

'Oku 'oatu 'e he kau ngāue fale'i fakaakó ha tokoni faka'atamai ma'ae fānauakó 'oku tau'atāina mo 'ikai fakahāhāholo. He 'ikai vahevahe 'a e fakamatala 'oku 'ikai fakahāhāholó mo ha ni'ihi kehe ta'e ma'u ha ngofua mei he tokotaha akó, mātu'á, pe taha tauhi' tuku kehe kapau 'oku fiema'u 'e he laó pē ke ta'ofi ha fakatu'utamaki lahi ki he malú pe fiemalié.

Fakafetu'utaki'

'Oku fakapapau'i 'a e ngaahi me'a 'oku fakamu'omu'a ki he tokoni fale'i fakaakó 'i he feongoongoi mo e ngaahi timi fakaakó mo e tūkunga-lelei'. 'E lava 'e he ngaahi mātu'a pe kau tauhi 'oku nau hoha'a ki he ako, mo'ui lelei faka'atamai mo e/pe tūkunga lelei 'enau fānaú 'o kole ha 'apoinimeni 'aki ha'anau fetu'utaki ki he 'apiakó. 'E lava foki 'e he fānauakó 'o fakahoko pē kinautolu pe kumi tokoni mei he mātu'á pe kau ngāue fakafaiakó ke 'ai ha 'apoinimeni.

Ngāue Fakatonulea Telefoni'

Kapau 'oku ke fiema'u ha fakamatala lahiange kātaki 'o telefoni ki he 'apiakó. Kapau 'oku ke fiema'u ha taha fakatonulea ke tokoni atu 'i ho'o faka'eke'eké, kātaki 'o telefoni ki he Ngāue Fakatonulea Telefoni' 'i he 131 450 pea kole ha taha fakatonulea 'i ho'o lea fakafonua.

Talaange ki he tokotaha ngāué 'a e fika telefoni 'oku ke fie telefoni ki ai' pea 'e ma'u atu 'e he tokotaha ngāué ha taha fakatonulea 'i he lainé ke tokoni atu 'i he fetalanoa'aki'. He 'ikai 'eke totongi atu ki he ngāue ni.